

बीटेक फाइनल ईयर के 50 स्टूडेंट्स आईआईटी इंदौर में कर सकेंगे पढ़ाई

भास्कर संवाददाता | इंदौर

प्रदेश के इंजीनियरिंग महाविद्यालयों के बीटेक के 50 विद्यार्थी अंतिम वर्ष की पढ़ाई आईआईटी इंदौर में कर सकेंगे। साथ ही उन्हें आईआईटी इंदौर में एमएस (रिसर्च) एवं एमएस (रिसर्च) + पीएचडी ड्यूल डिग्री करने का भी अवसर दिया जाएगा। इसका क्रियान्वयन शैक्षणिक सत्र 2023-24 से प्रारंभ किया जाएगा। इसके लिए स्टूडेंट्स का चयन लिखित परीक्षा या इंटरव्यू के माध्यम से किया जाएगा। इन स्टूडेंट्स की सातवें और आठवें सेमेस्टर के दौरान आईआईटी इंदौर की फैकल्टी द्वारा प्रोजेक्ट और कोर्स वर्क के लिए मेंटरिंग की जाएगी।

कंप्यूटर साइंस इंजीनियरिंग, इलेक्ट्रिकल इंजीनियरिंग, मैकेनिकल इंजीनियरिंग, सिविल इंजीनियरिंग

और मेट्रोलॉजिकल इंजीनियरिंग व मटेरियल साइंस डिपार्टमेंट के स्टूडेंट्स को यह अवसर दिया जाएगा। शासकीय इंजीनियरिंग कॉलेजों की रेगुलर फैकल्टी को आईआईटी इंदौर से पार्ट टाइम पीएचडी करने का अवसर दिया जाएगा।

तकनीकी शिक्षा संचालनालय के कार्यालय प्रमुख डॉ. मोहन सेन ने बताया कि फैकल्टी आईआईटी इंदौर से पार्ट टाइम पीएचडी अपने नियमित टीचिंग लोड के साथ कर सकेगी। इससे शासकीय इंजीनियरिंग महाविद्यालयों में शिक्षकों की कमी और अवकाश की समस्या का निराकरण भी हो सकेगा। इसके प्रभावी क्रियान्वयन के लिए आईआईटी इंदौर एवं राजीव गांधी प्रौद्योगिकी विश्वविद्यालय (आरजीपीवी) भोपाल के बीच एमओयू भी किया जा रहा है।